

प्रादेशिक समाचार
आकाशवाणी, भोपाल
प्रातःकालीन समाचार

सबसे पहले इस बुलेटिन के मुख्य समाचार :-

- 5 प्रधानमंत्री नरेन्द्र मोदी आज जी-7 देशों के नेताओं से वैश्विक मुद्दों पर विचारों का आदान-प्रदान करेंगे।
- 5 राज्यपाल मंगुभाई पटेल ने कहा धरती आबा अभियान जनजातीय सशक्तिकरण की दिशा में ऐतिहासिक कदम।
- 5 केन्द्रीय स्वास्थ्य एवं परिवार कल्याण राज्य मंत्री अनुप्रिया पटेल ने कहा-अब तक 77 करोड़ लोगों के आयुष्मान कार्ड बने।
- 5 प्रदेश में दक्षिण पश्चिम मॉनसून का आगे बढ़ना जारी। भोपाल में भी तेज हवाओं के साथ बारिश का दौर।

अब समाचार विस्तार से:-

प्रधानमंत्री-जी-7

प्रधानमंत्री नरेन्द्र मोदी कनाडा के कनानस्किस में चल रहे जी-7 आउटरीच सम्मेलन में भाग ले रहे हैं। श्री मोदी ने कनाडा के प्रधानमंत्री मार्क कार्नी के साथ द्विपक्षीय बैठक में कहा कि कई कनाडाई कंपनियों ने भारत में निवेश किया है और कनाडा की कई कंपनियों में भारत ने निवेश किया है।

प्रधानमंत्री मोदी ने जर्मनी, फ्रांस, मैक्सिको और दक्षिण कोरिया के नेताओं के साथ भी कई द्विपक्षीय बैठकें कीं। इस दौरान प्रधानमंत्री मोदी और जर्मनी के चांसलर फ्रेडरिक मर्ज ने प्रमुख क्षेत्रों में भारत और जर्मनी के बीच द्विपक्षीय सहयोग को मजबूत करने के तरीकों पर चर्चा की।

धरती आबा अभियान-राज्यपाल

राज्यपाल मंगुभाई पटेल ने कहा है कि केंद्र सरकार द्वारा भगवान बिरसा मुंडा की 150वीं जयंती पर शुरू किया गया जनजातीय ग्राम उत्कर्ष अभियान जनजातीय सशक्तिकरण और समावेशी विकास की दिशा में एक ऐतिहासिक कदम है। धरती आबा जनजातीय ग्राम उत्कर्ष अभियान का उद्देश्य जनजातीय समुदाय के नागरिकों का कल्याण, सशक्तिकरण और विकास करना है। राज्यपाल श्री पटेल धरती आबा अभियान के तहत सीहोर जिले के ग्राम झोलियापुर में राज्य स्तरीय शिविर कार्यक्रम को संबोधित कर रहे थे। उन्होंने कहा कि सरकार का यह प्रयास है कि जनजातीय समुदाय के जो नागरिक अभी तक सरकार की सेवाओं, सुविधाओं और योजनाओं से वंचित रह गए हैं, उन्हें लाभान्वित किया जाए। उनकी देश के विकास में सहभागिता को सशक्त नागरिक के रूप में सुनिश्चित किया जाए।

ग्रामीण पर्यटन-मुख्यमंत्री

मुख्यमंत्री डॉ. मोहन यादव के मुख्य आतिथ्य में ग्रामीण पर्यटन से स्वरोजगार व आर्थिक उन्नति को प्रोत्साहित करने के लिये आज कुशाभाऊ ठाकरे अंतर्राष्ट्रीय कंवेशन सेंटर में “ग्रामीण रंग, पर्यटन संग” राज्य स्तरीय उत्सव का आयोजन किया जाएगा। उत्सव में संस्कृति, पर्यटन, धार्मिक न्यास एवं धर्मस्व राज्य मंत्री धर्मेन्द्र भाव सिंह लोधी उपस्थित रहेंगे। कार्यक्रम में ग्रामीण पर्यटन में महत्वपूर्ण भूमिका निभा रहे हितधारकों और सहयोगियों को प्रोत्साहित किया जाएगा।

डीजीसीए-बैठक

नागरिक उड्डयन महानिदेशालय ने नई दिल्ली में कल एक उच्च स्तरीय बैठक में एयर इंडिया और एयर इंडिया एक्सप्रेस के परिचालन की समीक्षा की। निदेशालय ने हाल ही में एयर इंडिया के बताए गए रखरखाव संबंधी मुद्दों पर चिंता जताई। एयरलाइन को इंजीनियरिंग, संचालन, ग्राउंड हैंडलिंग इकाइयों में आंतरिक समन्वय को मजबूत करने और नियमों का सख्ती से पालन करने की सलाह दी गई। बैठक के दौरान, हाल ही में हवाई क्षेत्र, खासकर ईरानी हवाई क्षेत्र बंद होने से पड़ने वाले प्रभावों की समीक्षा की गई।

डीजीसीए ने एयर इंडिया के वाइड-बॉडी संचालन के लिए हाल के परिचालन डेटा की भी समीक्षा की। डीजीसीए ने कहा कि एयर इंडिया के बोइंग 787 बेड़े पर हाल ही में की गई निगरानी में कोई बड़ी सुरक्षा चिंता सामने नहीं आई।

अनुप्रिया पटेल साक्षात्कार

भारत आयुष्मान भारत डिजिटल मिशन के माध्यम से डिजिटल स्वास्थ्य व्यवस्था के निर्माण की दिशा में आगे बढ़ रहा है। केंद्रीय स्वास्थ्य एवं परिवार कल्याण राज्य मंत्री अनुप्रिया पटेल ने आकाशवाणी समाचार के साथ विशेष साक्षात्कार में कहा है कि अब तक 77 करोड़ देशवासियों का आयुष्मान भारत स्वास्थ्य खाता या आभा पहचान पत्र बन चुका है।

केंद्रीय स्वास्थ्य एवं परिवार कल्याण राज्य मंत्री अनुप्रिया पटेल के साथ पॉडकास्ट आज शाम हमारे यूट्यूब चैनल छम्प्छैच्छाप्त्थथ्ण्प्स पर जारी किया जाएगा।

अंतरराष्ट्रीय योग दिवस- विजयवर्गीय

इस वर्ष 21 जून को अंतर्राष्ट्रीय योग दिवस का एक दशक पूरा हो रहा है। इस उपलक्ष्य में “योग संगम” के अंतर्गत 21 जून को देश भर में अंतर्राष्ट्रीय योग दिवस कार्यक्रम का आयोजन किया जायेगा। नगरीय विकास एवं आवास मंत्री कैलाश विजयवर्गीय ने बताया कि कल मंत्रालय में हुई बैठक में मुख्यमंत्री डॉ. यादव ने प्रदेश के अधिक से अधिक नगरीय निकायों, वार्डों, पंचायतों में योग पर कार्यक्रम आयोजित कर देश में रिकार्ड स्थापित करने का प्रयास करने को कहा है।

पत्रकारिता-मुख्यमंत्री

मुख्यमंत्री डॉ. मोहन यादव ने कल एक समाचार पत्र के लोकार्पण समारोह को संबोधित करते हुए कहा है कि देश में लोकतंत्र और राष्ट्रवादी भावना के संरक्षण के लिए पत्रकारिता अहम कड़ी है। श्री यादव ने कहा कि लोकतंत्र के स्वस्थ वातावरण में सहमति और असमहति दोनों का अपना स्थान है और इस कार्य को वर्तमान समय में देश के कई समाचार पत्र समूह बड़ी खूबसूरती से अंजाम तक पहुंचा रहे हैं।

जल गंगा संवर्धन अभियान

प्रदेश में जल गंगा संवर्धन अभियान के तहत कई कार्यक्रम आयोजित किये जा रहे हैं। इसमें जनभागीदारी से पौधा रोपण, श्रमदान, तालाबों का संरक्षण, संवर्धन और गहरीकरण सहित अन्य कार्यक्रम शामिल हैं। इस श्रृंखला में कल रायसेन में विधायक डॉ. प्रभुराम चौधरी ने तालाब पर श्रमदान कर नागरिकों से अपील की है कि जल की हर बूंद का संरक्षण करें जिससे आने वाले पीढ़ी को हम जल दे सके। जल गंगा संवर्धन अभियान 30 जून तक चलेगा।

मौसम

प्रदेश में दक्षिण पश्चिम मानसून का आगे बढ़ना जारी है। राजधानी भोपाल में भी तेज हवाओं के साथ रूक-रूककर बारिश का दौर जारी है। बारिश की वजह से तापमान में आई कमी से लोगों ने राहत की सांस ली है। मौसम विभाग के अनुसार आज अलीराजपुर, धार, इन्दौर, नर्मदापुरम, डिण्डोरी जिलों में मानसून पहुंच गया है। मौसम विभाग ने झाबुआ, उज्जैन, शहडोल, मंदसौर, मंडला में भारी बारिश का आरेंज अलर्ट जारी किया है। इसके अलावा अन्य सभी जिलों के लिए बारिश का यलो अलर्ट जारी किया गया है।

अब कुछ समाचार संक्षेप में

- प्रधानमंत्री नरेन्द्र मोदी कनाडा की यात्रा सफलतापूर्वक संपन्न करने के बाद आज क्रोएशिया के लिये रवाना हो गये हैं।
- शिवपुरी जिले में पीएमश्री जवाहर नवोदय विद्यालय पनघटा(नरवर) में सत्र 2026-27 में कक्षा 6वीं में चयन परीक्षा 2026 के लिए ऑनलाइन आवेदन 29 जुलाई तक प्राप्त किए जाएंगे। अधिक जानकारी वेबसाइट [www.jeebh.org](#) पर प्राप्त कर सकते हैं।

- खरगोन कलेक्टर भव्या मित्तल ने मुख्यमंत्री डॉ. मोहन यादव के 19 जून को खरगोन जिले के बैड़िया में प्रस्तावित कार्यक्रम की तैयारियों का निरीक्षण किया।
- जबलपुर जिले में वर्षा ऋतु के दौरान प्रजनन और वंशवृद्धि के दृष्टिकोण से मछलियों के शिकार करने पर दो माह के लिए प्रतिबन्ध लगा दिया गया है।
- सतना जिले में विद्युत उपभोक्ताओं की विद्युत देयकों के सुधार अथवा मीटर आदि से संबंधित शिकायतों के निराकरण के लिए आज दोपहर अधीक्षण अभियंता को आवेदन प्रस्तुत कर सकते हैं।
- धार जिले में कल देदला में आयोजित जागरूकता अभियान में वन स्टॉप सेंटर सखी धार द्वारा बेटी बचाओ बेटी पढ़ाओ विषय पर चर्चा की गई।
- पन्ना जिले के किसान कल्याण तथा कृषि विकास विभाग के जिला कार्यालय में कल जिला स्तरीय कृषि स्थाई समिति की बैठक आयोजित की गई।
- डिंडोरी जिले के ब्लॉक डिंडोरी में अंग्रेजी माध्यम कन्या आश्रम में समर कैंप का आयोजन किया गया है।
- नर्मदापुरम में कल जनसुनवाई में सिटी मजिस्ट्रेट बृजेंद्र रावत ने जनसामान्य की समस्याओं का निराकरण किया।
